



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
ANTHONY ELLUL**

Seduta tas-16 ta' Marzu, 2010

Citazzjoni Numru. 216/1996/1

Maria Debono u b'digriet tat-8 ta' Gunju 2005 il-gudizzju gie trasfuz f'isem Frances mart Raymond Galea, Rose mart Anthony Vella u Salvino ahwa Rapa stante l-mewt ta' Maria Debono fil-mori tal-kawza

Vs

Michelina Apap u zewgha Carmelo Apap ghal kull interess li jista' jkollu.

Thassir ta' Donazzjoni – Ingratitudni minhabba mohqrija u ingurji gravi.

Permezz ta' kawza prezentata fil-15 ta' Ottubru 1996 l-attrici qegħda titlob it-thassir ta' donazzjoni minhabba ingratitudni, u liema donazzjoni saret lill-konvenuta permezz ta' kuntratt fl-atti tan-Nutar Michael Refalo tas-17

Kopja Informali ta' Sentenza

ta' Frar 1994 tad-dar numru 52, Triq Hamri, Ghawdex. It-talba hi bazata fuq il-kawzali li d-donatarja:-

- (a) Saret hatja lejn l-attici ta' mohqrija u ingurja gravi.
- (b) Ippregudikatilha hafna l-interessi tagħha.
- (c) Cahditilha l-ghajnuna li minghajr xkiel kbir ghaliha setghet tagħtiha.

Permezz ta' nota ta' l-eccezzjonijiet prezentata fl-14 ta' Novembru 1996 (fol. 16), il-konvenuti sostnew li:-

- (a) m'hemmx lok għat-thassir tad-donazzjoni; u
- (b) f'kull kaz l-azzjoni hi preskritta skond l-Artikolu 1790 tal-Kodici Civili.

Permezz ta' sentenza li nghatat mill-Qorti tal-Appell fit-3 ta' Ottubru 2008, is-sentenza ta' din il-qorti fl-14 ta' Dicembru 2005 giet imħassra ghaliex ma kienitx ingħatat decizjoni dwar it-tieni eccezzjoni.

1. Il-fatti principali huma s-segwenti:-

- (a) L-attrici kienet proprjetarja tal-fond 52, Triq Hamri, Ghawdex flimkien ma' porzjon art annessa mal-fond.
- (b) Fis-17 ta' Frar 1994 l-attrici ttrasferiet dan il-fond lill-konvenuta b'donazzjoni b'att pubblikat min-nutar Michael Refalo (fol. 5). L-attrici rrizervat il-jedd: “..... ta' uzu gratuitu tul-hajjitha kollha fuq l-immobibli trasferit.”.
- (c) Għal habta ta' Ottubru 1995 il-konvenuta marret tħixx mal-attrici gewwa l-fond fuq imsemmi, flimkien ma' zewgha u zewg iftal.
- (d) B'sentenza li nghatat mill-Qorti tal-Appell Kriminali fid-9 ta' Mejju 2003 giet konfermata sentenza tal-ewwel qorti tas-27 ta' Settembru 2001 li sabet lill-konvenuta hatja li fil-15 ta' Awwissu 1996 hebbet ghall-attrici (Artikolu 339[1][d] tal-Kodici Kriminali) u wkoll li hedditha bi kliem. Il-qorti kkundannat lill-konvenuta thallas ammenda ta' hamsa u ghoxrin lira Maltija (Lm25) għal kull imputazzjoni, wara li osservat li mill-provi kienet sodisfatta

li: “..... *I-appellanti verament aggrediet lix-xewjha Maria Debono (li tigi zижitha) fid-data u fil-hin indikati fl-imputazzjoni, u li anke hedditha. Din il-Qorti ma tara ebda raguni ghala m'ghandhiex temmen lil Maria Debono meta din iddeskriviet kif giet aggredita mill-appellanti (u ftit wara anke mir-ragel tal-appellanti), billi defsitilha rasha fil-platt tal-brodu, heddidtha li toqtolha, ghamlitilha imhadda ma' wicca u ghafsitilha dahrha mas-siggu li I-istess Debono kienet fuqu.....*” (fol. 242-243). Il-Qorti tal-Appell Kriminali rabtet lil Michelina Apap b'obbligazzjoni sabiex tiprovali għas-sigurta' ta' persuna u sabiex jinzamm il-bon ordni (Artikolu 383 tal-Kap. 9).

(e) F'Ottubru 1996 l-attrici ma komplix tħix fil-fond in kwistjoni flimkien mal-konvenuta, izda marret tħix ma' familjari ohra tagħha.

(f) L-attrici mietet fis-17 ta' Marzu 2005 fl-eta' ta' 92 sena.

2. Dwar **I-eccezzjoni tal-preskrizzjoni**, l-Artikolu 1790 tal-Kodici Civili jipprovali li azzjoni għat-thassir ta' donazzjoni minhabba ingratitudni “.... *ma tistax issir hlief sa zmien sena minn dak in-nhar tal-fatt li d-donatur igib kontra d-donatarju, jew minn dak in-nhar li d-donatur seta' jsir jaf b'dak il-fatt.*”. Jidher li l-perjodu ta' sena hu perjodu ta' dekadenza.

Minn qari tac-citazzjoni hu evidenti li l-attrici bbazat il-kawza fuq dak li kien gara fl-ahħar sena qabel ipprezentat ic-citazzjoni, cjoء fil-perjodu mill-15 ta' Ottubru 1995 sal-15 ta' Ottubru 1996. Tant hu hekk li l-incidenti li rreferiet għalihom kollha jirreferu għal dak il-perjodu. L-attrici stess ikkonfermat li l-inkwiet inqala' wara li l-konvenuta marret tħix magħha fid-dar; “***Qabel ma Kelina giet id-dar tiegħi miegħi, kienet sewwa – ma kellniex xi nghidu u kont nistmaha bhal hutha l-ohra, jew aktar. Izda x'hin dahlet id-dar, qisu dahal l-infern – minhabba s-swat li qlajt – haga li qabel f'ghomri ma kont(x) għaddejt minnha.***” (fol. 58). Il-konvenuta stess xehedet li marret tħix mal-attrici f'Ottubru 1995 (fol. 253). Għalhekk din l-eccezzjoni ser tigi michuda.

3. Il-konvenuti kienu talbu li s-sentenza tal-Qorti tal-Appell Kriminali tigi sfilzata mill-atti ghaliex il-proceduri kriminali huma indipendenti mill-proceduri civili (ara verbal tas-seduta tal-11 ta' Jannar 2005 – fol. 294). Hu minnu li l-Artikolu 6 tal-Kodici Kriminali jipprovdi li “*L-azzjoni kriminali u l-azzjoni civili jitmexxew indipendentement wahda mill-ohra.*”.

Pero' m'hemm l-ebda provvediment li jipprobixxi li sentenza li nghatat f'azzjoni kriminali ma tistax tigi esebita f'kawza civili. Anzi l-Artikolu 627 tal-Kap. 12 jipprovdi li atti tal-qrati tal-gustizzja huma:- “..... **ammissibbli bi prova bla ma tkun mehtiega ebda prova ohra ta' l-awtenticitat tagħhom.**”.

Is-sentenza esebita mill-attrici hi fiha nnifisha prova konklussiva li l-konvenuta giet akkuzata u nstabet hatja li fil-15 ta' Awwissu 1996 hebbet u qalet kliem ta' theddid lill-attrici. Inoltre, fil-proceduri kriminali l-attrici u l-konvenuta xehedu u għalhekk kellhom l-opportunita' li jagħtu l-verżjoni tal-fatti. Wara li l-qorti qieset il-verżjoni tagħhom u ta' min xehed, ikkonkludiet li l-konvenuta kienet hatja li hebbet ghall-attrici. Għandna niftakru wkoll li fi proceduri kriminali l-piz tal-prova tal-prosekuzzjoni hu iktar oneruz minn dak tal-attur fil-process civili. Wieħed ma jistax jargumenta li tkun qegħda ssir xi ingustizzja kontra l-konvenuta jekk is-sentenza li nghatat fid-9 ta' Meju 2003 fiha nnifisha titqies bhala prova kontra l-konvenuta. Dan mehud in konsiderazzjoni li Michelina Apap kellha kull opportunita' li f'dawk il-proceduri tiddefendi ruhha billi tressaq provi, u sahansitra ghazlet ukoll li tixhed u tagħti l-verżjoni tagħha. F'tali cirkostanzi jkun kontra s-sens komun li tghid li s-sentenza tal-Qorti tal-Appell Kriminali ma tfisser xejn. Ghallinqas għandha tagħti lok ghall-presunzjoni ta' htija, li tkun tista' titwaqqqa' bi provi li jressaq il-konvenut.

Għaldaqstant fic-cirkostanzi partikolari ta' dan il-kaz, it-talba ghall-isfilz tas-sentenza tal-Qorti tal-Appell Kriminali qiegħda tigi michuda.

4. F'affidavit li pprezentat mac-citazzjoni (fol. 8), l-attrici rrakontat:-

- (a) Incident meta l-attrici tat Lm25 lill-konvenuta li riedet Lm45. Meta tatha dan l-ammont, tghid li l-konvenut waddbithom ghal wiccha u l-flus waqghu fl-art. Il-konvenut qalet lill-attrici biex tigborhom mill-art li wiegbet li l-flus kienu tal-attrici u kellha tigborhom hi; "*Hekk kif ghamilt ftit passi hija giet tigri ghal fuqi u qabditni minn spallejja u bidet thabbatni mal-hajt filwaqt li bdiet tghidli "Għax noqtlok, ghax noqtlok."*". *Dak il-hin hija bdiet tħajnej u tinsulentani u tħidli li jiena ma kelli xejn hemmhekk u bdiet tagħtini id-daqqiet b'idejha.*" (fol. 9).
- (b) F'lejliet l-ewwel tas-sena kienu sakruha fid-dar.
- (c) Ma kienux ighinuha tant li f'okkazzjoni minnhom kellha bzonn tbiddel cilindru tal-gass u kellha titlob l-ghajnuna ta' tifel fit-triq.
- (d) Dwar l-incident li sehh fil-15 ta' Awwissu 1996 qalet: "... kont qed niekol ftit tal-bodu u hja dahlet minn warajha, qabditni minn ghonqi u nizzlitli rasi fil-platt u wahħlitli wicci gol brodu u qaltli Ghax nifgak u wara qabdet imħadda u ipprovat izzommla in nifs biha. Jiena ipprovajt nahrab il-barra imma meta wasalt fejn il-bieb jiena sibtu imsakkar u ma stajtx nohrog. Jiena imbagħad ergajt dhalt il-gewwa u Michelina bdiet issawatni u tagħtini b'idejha, bl-imħadda u b'kull ma gie f'idha." (fol. 11). Irrakkontat ukoll li telghet fuq il-bejt u pprovat tinzel ma hajt izda ccaqalqet gebla, waqghet għal iffel u spiccat fit-triq. Jirrizulta li għamlet hamest ijiem l-isptar (fol. 12).
- (e) Meta harget mill-isptar marret lura f'darha izda l-konvenuta u l-familjari tagħha ma kienux ikellmuha.

5. Mill-provi rrizulta li l-attrici kienet tat prokura lill-Arcipriet Dun Guzepp Zerafa sabiex isarfilha l-pensjoni. Dan il-qassis kien imur iqarben lill-attrici darbtejn fix-xahar. M'hemmx dubju li l-konvenuta ma haditx pjacir li l-attrici kienet tat prokura lil Dun Guzepp Zerafa, tant li fil-15 ta' Awwissu 1996 marret l-ufficċju parrokjali għas-sodisfazzjoni u li kienet tipprendi li qabel jaccetta l-mandat kellu jkellimha; **"Wara xi argumenti hi qaltli ma**

irridekx tigi tqarbinha iktar dment li qieghda go dari." (fol. 27). Atteggjament li fil-fehma tal-qorti juri element qawwi ta' arroganza tal-konvenuta, in kwantu:-

- a. Ma kellha l-ebda jedd tindahal lill-attrici dwar min għandu jsarfilha c-cekk tal-pensjoni, u liema qassis għandu jmur iqarbinha. Ghalkemm ta' eta' avvanzata kellha kull jedd li tiehu decizjonijiet minghajr ebda indhil jew biza' ta' riperkussjonijiet.
- b. Ghalkemm hu minnu li l-konvenuta kienet sid tal-fond 52, Triq Hamri, Ghajnsielem, fl-att ta' donazzjoni jingħad li l-attrici rrizervat id-dritt ta' uzu gratuwit u talmobbli. Għalhekk il-konvenuta ma kienet qegħda tagħmel l-ebda pjacir lill-attrici bil-fatt li kienet qegħda tħix fid-dar.

Tant il-konvenuta ffastidjat ruħha li l-Arcipriet Zerafa ma baqax jidhol għandha għat-tberik. Qal ukoll: "*Wara xi argumenti hi qaltli ma rridekx tigi tqarbinha iktar dment li qieghda go dari.*" (fol. 27).

Il-qorti hi moralment konvinta li l-kwistjoni ma waqfitx hemm, fis-sens li kif irrakontat l-attrici dakħinhar stess sehh l-incident li fih il-konvenuta:- "***qabditni minn ghonqi u nizzlitli rasi fil-platt u wahħlitli wicci gol brodu u qaltili 'Għax nifgak' u wara qabdet imħadda u ipprovat izzomli in-nifs biha.***" (fol. 10). Jirrizulta li wara l-attrici telghet fuq il-bejt tad-dar. Marylee Vella li nzertat qegħda fi Triq Hamri ccempel minn telephone box, spjegat kif rat lill-attrici tibki u tħajjal: "***Għinni ghax ha naqbez, sakkruni gewwa u qegħdin isawtuni. Kien hemm għoli ta' madwar tmien filati jew aktar minn fuq il-bejt għat-triq. Jiena irhejt it-telephone u mort nigri nipprova intiha l-ghajjnuna..... Maria fil-mument kienet imbezza u tibki kemm tiflħah***" (fol. 34). Bla dubju dan hu atteggjament ta' persuna li tinsab f'sitwazzjoni xejn sabiha. Agir li m'huxi kompatibbli ma' dak li rrakontat il-konvenuta li: "***Iz-zija regħġet bdiet tgerger u bdiet titfa' l-botti u l-insolenzi lejja u dak il-hin illatikajna ftit bil-kliem ghaliex wara kollox kullhadd huwa uman u ma rrezistejtx li ma nwegħibhiex lura u tlaqt għand ommi billi dakħinhar***

kienet sajret ommi ghall-familja." (fol. 255). Il-qorti temmen li l-attrici telghet fuq il-bejt propriu minhabba l-agir aggressiv u xejn komplimentuz tal-konvenuta, u mhux ghaliex l-anzjana kienet mentalment disturbata jew ghaliex riedet tivvinta storja kontra l-konvenuta. F'dan il-kuntest il-qorti ma temminx lill-konvenuta meta qalet: "Dwar l-incident li semmit ta' nhar Santa Marija tas-sena 1996, jiena lil Maria bl-ebda mod ma erfajt idejja fuqha jew messejtha...." (fol. 255). Kemm dan m'hawiex minnu rrizulta bl-iktar mod inekwivokabbli mis-sentena tal-Qorti tal-Appell Kriminali tad-9 ta' Mejju 2003 (fol. 241).

Jirrizulta wkoll li wara li harget mill-isptar, l-attrici regghet marret tghix fid-dar li kienet tat lill-konvenuta b'donazzjoni. Il-konvenuta qalet: "*Wara dak in-nhar Maria Debono baqghet xahrejn ohra tghix magħna qabel ma telqet għand oħti Rose u meta telqet, kienet marret bil-kelma t-tajba. Matul dawk ix-xahrejn ir-relazzjoniet kienu normali u bqajt nixtrilha u nsajjrilha.*" (fol. 255). Pero' jekk l-affarijiet kienu ward u zahar kif iddeskririet il-konvenuta u kif qalet Theresa Rapa (omm il-konvenuta) l-attrici kienet fuq wicc l-idejn, x'wassal lill-attrici sabiex toħrog mid-dar fejn kienet tħix u tfitħex rifugju għand neputijiet ohra? L-attrici kkonfermat li marret għand in-neputijiet tagħha u talbithom ighinuha; "*Fil-fatt xi xahrejn wara li tħlabthom ftemu bejniethom li jzommuna erba' xħur kull wieħed.*" (fol. 20). Il-qorti ma taqbilx li dak li gara kien minhabba l-ghira tal-familjari tal-konvenuta għal fatt li kienet saret id-donazzjoni tal-fond lill-konvenuta. Il-qorti hi moralment konvinta li l-attitudni tal-konvenuta u l-familjari tagħha kien wieħed ostili li wassal lill-attrici sabiex titlaq mid-dar u tmur tħix band'ohra.

Il-qorti ma taqbilx mal-argument tal-konvenuta li sabiex donazzjoni tithassar minhabba ingratitudni bazata fuq mohqrija, l-attegġjament irid ikun "abitwali" u jikkonsisti fi "swat sadistiku". Minn qari tal-Artikolu 1787 tal-Kodici Civili hu evidenti li hu mħolli fid-diskrezzjoni tal-qorti liema agir jissarraf f'ingratitudni, u incident wieħed jista' jwassal għat-thassir tad-donazzjoni. Il-qorti lanqas mhi konvinta li l-konvenuta rnexxielha tressaq provi sodisfacenti li l-attrici kienet ostili jew aggressiva fil-konfront tagħha. L-interess

tal-konvenuta kienet li tpingi f'dawl ikrah lill-atrisci filwaqt li baqghet tinsisti li ma kien hemm l-ebda nuqqas min-naha tagħha. F'dan is-sens hi d-deposizzjoni ta' bintha Bernadette Apap li waqt il-kontro-ezami (fol. 220) għamlet hilitha sabiex tpingi lill-atrisci bhala persuna li:-

- dejjem riedet li tghaddi tagħha;
- ma kellix mohha car u "*Ma tistax tkellimha, li taqbad tħajjat qisha mignuna.*" (fol. 223);
- tagħmel hsara lilha nnifisha billi, tagħti fuq wiccha, tigbed xaghharha u tigref il-gilda;

Ix-xenarju li pprovat tpingi din ix-xhud ma jsibx konferma fil-provi l-ohra.

Il-qorti ma tistax tiskarta l-fatt li:-

b. L-atrisci kellha 85 sena. Ghalkemm fir-rigward tal-incident li sehh f'Awwissu 1996 il-konvenuta giet kundannata biss ghall-ammenda komplexiva ta' hamsin lira Maltija (Lm50), dan ma jtaffix il-gravita' tal-agir tagħha. L-atrisci spiccat kellha tqatta' hamest ijiem rikoverata l-isptar. Kif osserva l-awtur Laurent: "*Quando si tratta della revocazione fondata sull'ingratitudine, bisogna meno stare al carattere penale che all'elemento morale del fatto di cui il donatario rendesi colpevole.*" (*Principii di Diritto Civile*, Volum XIII pagna 8). Hu evidenti li l-konvenuta giet mahkuma minn *raptus* ta' rabja u hebbet ghall-mara anzjana. Agir li qatt mhu ser jigi gustifikat.

c. L-oggezzjoni u r-reazzjoni tal-konvenuta għal fatt li l-atrisci riedet lill-Arcipriet Zahra jibda jsarrat ic-cekki jiet tal-pensijni, huma fihom infushom prova li l-konvenuta kienet arroganti, dominanti u possessiva fil-konfront tal-atrisci. Il-konvenuta ma kellha l-ebda jedd li tindahal f'dak li kien jikkoncerna l-affarijiet personali tal-atrisci. Irrizulta wkoll per ezempju kif il-konvenuta ma kienitx tkun trid li nies imorru jzuru lill-atrisci; "*Jiena ma kontx nista' mmur nara xi gralha ghax kien ikun hemm in-neputja tagħha Lina li kienet tkun ghassa u Marija kienet tħidli li Lina m'għandha pjacir b'hadd b'min imur izurha.*" (Maria Antonia Borg - fol. 32).

d. L-attrici ttrasferiet il-fond lill-konvenuta minghajr ma mponiet ebda kundizzjoni fuqha, hlied li rrizervat id-dritt ta' uzu tal-fond. L-incident li sehh fil-15 ta' Awwissu 1996 juru nuqqas ta' rikonoxxenza u rispett min-naha tal-konvenuta, cjoe' l-ingratitudni li proprju hi raguni ghar-revoka ta' donazzjoni.

L-isfortuna f'dan il-kaz hu li l-attrici, li fis -seduta tas-7 ta' Ottubru 1997 esprimiet ix-xewqa li tmur tghix fid-dar li kienet tat b'donazzjoni lill-konvenuta¹, mietet fis-17 ta' Marzu 2005 (fol. 302).

Ghal dawn il-motivi l-qorti qegħda tichad l-eccezzjonijiet kollha tal-konvenuta u:-

- 1. Tiddikjara li b'applikazzjoni tal-Artikolu 1787 tal-Kodici Civili hemm lok li tithassar id-donazzjoni li saret fis-17 ta' Frar 1994 minhabba ingratitudni, u dan in kwantu l-konvenuta saret hatja ta' mohqrija fil-konfront tad-donatrici Maria Debono.**
- 2. Thassar id-donazzjoni li saret minn Maria Debono lil Michelina Apap permezz tal-kuntratt tas-17 ta' Frar 1994 fl-atti tan-nutar Dr Michael Refalo.**
- 3. Fir-rigward tat-tielet talba tiddikjara li m'hemmx htiega ta' pubblikazzjoni ta' kuntratt in kwantu kull ma jrid isir hu li din is-sentenza tigi nsinwata fir-Registru Pubbliku bil-mod kif stipulat fl-Artikolu 239 tal-Kap. 12.**

Spejjez a karigu tal-konvenuti.

< Sentenza Finali >

-----TMIEM-----

¹ Fatt konfermat ukoll minn Joseph Rapa (fol. 218).